

आई.आई.टी. दिल्ली

प्रेस विज्ञप्ति: 08.01.2026

## **‘डिज़ाइन फ़ॉर भारत – यूथ इनोवेशन चैलेंज 2026’ के अंतर्गत आई.आई.टी. दिल्ली में डिज़ाइन प्रदर्शनी का आयोजन**



*(फोटो: आई.आई.टी. दिल्ली में डिज़ाइन फ़ॉर भारत प्रदर्शनी)*

नई दिल्ली: आई.आई.टी. दिल्ली में एक राष्ट्रीय डिज़ाइन चैलेंज के अंतर्गत ‘डिज़ाइन फ़ॉर भारत—यूथ इनोवेशन चैलेंज 2026’ डिज़ाइन प्रदर्शनी का आयोजन किया गया। दिल्ली की कुल 19 टीमों ने पोस्टर, मॉडलों और प्रोटोटाइप्स के माध्यम से अपने कार्य का प्रदर्शन किया। आई.आई.टी. दिल्ली ‘डिज़ाइन फ़ॉर भारत’ प्रतियोगिता के लिए दिल्ली राज्य का नोडल संस्थान रहा है।

विकसित भारत यंग लीडर्स डायलॉग (VBYLD) 2026 पहल के तहत, युवा कार्यक्रम और खेल मंत्रालय द्वारा ‘डिज़ाइन फ़ॉर भारत’ की शुरुआत एक राष्ट्रीय डिज़ाइन चैलेंज के रूप में की गई ताकि युवाओं को रचनात्मकता और नवाचार के माध्यम से भारत के भविष्य को आकार देने के लिए प्रेरित किया जा सके।

यह प्रतियोगिता 18-29 वर्ष के युवाओं के लिए है, जिसमें उन्हें भारत की वास्तविकताओं पर आधारित समाधान डिज़ाइन करने के लिए आमंत्रित किया गया है। इसका उद्देश्य भारत की विविधता के संदर्भ में टीमवर्क, रचनात्मकता एवं आलोचनात्मक सोच को प्रोत्साहित करते हुए विकसित भारत 2047 के विज़न के अनुरूप नवाचारों को बढ़ावा देना है।

दिल्ली में आयोजित इस प्रतियोगिता के लिए निर्धारित मूल्यांकन मानदंडों को पूरा करने वाली 50 से अधिक प्रविष्टियां प्राप्त हुईं। इनमें से, प्रथम चरण में एक प्रतिष्ठित जूरी पैनल द्वारा मूल्यांकन हेतु 19 श्रेष्ठ प्रविष्टियों का चयन किया गया और उन्हें 2 जनवरी, 2026 को आई.आई.टी. दिल्ली परिसर में अपने कार्य के प्रदर्शन हेतु आमंत्रित किया गया।

दिल्ली-एनसीआर में डिज़ाइन क्षेत्र में कार्यरत प्रतिष्ठित संकाय सदस्यों और डिज़ाइनरों से बनी जूरी ने निर्धारित मानकों के आधार पर 19 प्रविष्टियों का मूल्यांकन किया और निम्नलिखित तीन श्रेष्ठ प्रविष्टियों का चयन किया, जिन्हें राष्ट्रीय स्तर के अगले चरण के लिए अनुशंसित किया गया:

- प्रोजेक्ट COSMO: स्कूल ऑफ़ प्लानिंग एंड आर्किटेक्चर, नई दिल्ली
- अनसुपरवाइज्ड लर्नर्स: बनारसिदास चांदीवाला इंस्टीट्यूट ऑफ़ इंफॉर्मेशन टेक्नॉलजी
- प्रोजेक्ट नितारा: मिरांडा हाउस

श्री सलिल कुमार अग्रवाल (IOFS 2007), निदेशक, MY Bharat; श्री अभय शंकर एसआर, उप-निदेशक, MY Bharat; और श्री जयंत सिंघल, प्रोग्राम एग्जीक्यूटिव, MY Bharat ने प्रदर्शनी का दौरा किया।

प्रो. पराग आनंद मेश्राम (सह प्रोफेसर, एसपीए दिल्ली); प्रो. शंख सुब्रो घोष (सहायक प्रोफेसर, यूपीआईडी नोएडा); और प्रो. चारु मोंगा (सहायक प्रोफेसर, डिज़ाइन विभाग, आई.आई.टी. दिल्ली) ने भी प्रदर्शनी का अवलोकन किया।

आई.आई.टी. दिल्ली से नोडल अधिकारी के रूप में इस प्रदर्शनी का समन्वयन करने वाले प्रो. सुमेर सिंह, सह प्रोफेसर, डिज़ाइन विभाग, आई.आई.टी. दिल्ली ने कहा, *“यह कार्यक्रम डिज़ाइन के क्षेत्र में एक सराहनीय पहल है, जो देशभर के डिज़ाइन छात्रों के उत्साह को बढ़ावा देगा। नोडल संस्थान के रूप में आई.आई.टी. दिल्ली इस प्रदर्शनी के सफल आयोजन हेतु युवा कार्यक्रम और खेल मंत्रालय तथा स्कूल ऑफ़ प्लानिंग एंड आर्किटेक्चर, नई दिल्ली के प्रति धन्यवाद ज्ञापित करता है।”*

\*\*\*\*\*